



28. 04. 2026

தலைப்புச் செய்திகள்

1. செமி கண்டக்டர் உற்பத்தி உள்ளிட்ட நவீன தொழில் நுட்பங்களுடன் மின்னணு தயாரிப்பில் நம்நாடு விரைந்து முன்னேறுவதாக மத்திய தகவல் தொழில் நுட்பத்துறை அமைச்சர் திரு. அஸ்விணி வைஷ்ணவ் தெரிவித்துள்ளார்.
2. பாதுகாப்பான நவீன பயண வசதிகளை வழங்க, நம்நாட்டின் போக்குவரத்து முறைகள் சர்வதேச தரத்தில் அமைய வேண்டியதன் அவசியத்தை மத்திய சாலைப் போக்குவரத்து துறை அமைச்சர் திரு. நிதின் கட்கரி வலியுறுத்தி உள்ளார்.
3. தமிழகத்தின் 234 சட்டப்பேரவை தொகுதிகளை சேர்ந்த தேர்தல் நடத்தும் அதிகாரிகளுக்கு வாக்கு எண்ணும் நடைமுறைகளுக்கான சிறப்பு பயிற்சி சென்னையில் நாளை நடைபெறுகிறது.
4. உப்பு சத்தியாகிரக நினைவு பாத யாத்திரை திருச்சியில் இன்று தொடங்கியது.
5. மதுரை அருள்மிகு மீனாட்சி சுந்தரேஸ்வரர் திருக்கோவில் சித்திரை விழாவின் திருக்கல்யாணம் உற்சவம் இன்று வெகுவிமரிசையாக நடைபெற்றது.

இனி விரிவான செய்திகள்



அஸ்விணி வைஷ்ணவ்

செமி கண்டக்டர் உற்பத்தி, மேம்பட்ட சிப் வடிவமைப்பு, செயற்கை நுண்ணறிவு, தொழில் நுட்பங்களுடன் மின்னணு தயாரிப்பில் நாடு விரைந்து முன்னேறுவதாக மத்திய தகவல் தொழில் நுட்பத்துறை அமைச்சர் திரு. அஸ்விணி வைஷ்ணவ் தெரிவித்தள்ளார்.

விசாகப்பட்டினத்தில் இன்று நிகழ்ச்சி ஒன்றில் உரையாற்றிய அவர், உலகளவில் மின்னணு உற்பத்தியின் நம்பகத்தன்மை மிகுந்த நாடாக இந்தியா வேகமாக உருவெடுத்து வருவதாக குறிப்பிட்டார்.

நாட்டிலிருந்து அதிகளவு ஏற்றுமதி செய்யும் பொருளாக நம்நாட்டின் நவீன கைப்பேசிகள் திகழ்கின்றன என்று கூறிய அவர், இதன்மூலம் மின்னணு துறை மற்றும் உலகளாவிய விநியோகச் சங்கிலியில் நம்நாட்டின் வலிமை புலப்படுவதாக குறிப்பிட்டார்.

செமி கண்டக்டர் துறையில் நம்நாட்டின் வளர்ச்சியை சுட்டிக்காட்டிய அமைச்சர், ஏற்கனவே இந்த இயக்கத்தின் கீழ் 2 ஆலைகள் உற்பத்தியை தொடங்கி உள்ளதாகவும், இவற்றின் திறனையும், ஆற்றலையும் அதிகப்படுத்தும் வகையில் கூட்டு ஆராய்ச்சிகளின் தேவையையும் எடுத்துரைத்தார்.



நிதின் கட்கரி

மக்களுக்கு பாதுகாப்பான நவீன பயண வசதிகளை வழங்க, நம்நாட்டின் போக்குவரத்து முறைகள் சர்வதேச தரத்தில் அமைய வேண்டியதன் அவசியத்தை சாலைப்போக்குவரத்து, நெடுஞ்சாலைத் துறை அமைச்சர் திரு. நிதின் கட்கரி வலியுறுத்தி உள்ளார்.

புதுதில்லியில் இன்று போக்குவரத்து சார்ந்த நிகழ்ச்சியில் உரையாற்றிய அவர், நம்நாட்டின் போக்குவரத்து துறை தரம் மற்றும் நவீன வசதிகளை நோக்கி பயணிப்பதாக குறிப்பிட்டார்.

தரத்தில் மேம்பட்ட நெடுஞ்சாலைகள் போக்குவரத்து நேரத்தை குறைத்திருப்பதோடு, இணைப்பின் தரத்தை மேம்படுத்தி இருப்பதாக கூறினார்.

நாடுமுழுவதும் 36 பசுமை விரைவு நெடுஞ்சாலைகள் ஏற்படுத்தப்பட்டு வருவதாகவும், இதன் மூலம் விரைவான பாதுகாப்பான சுற்றுச்சூழலுக்கு உகந்த போக்குவரத்து உறுதி செய்யப்படும் என்றும் குறிப்பிட்டார்.



ராஜ்நாத் சிங்

உலகளாவிய நெருக்கடி மற்றும் பதற்றத்தின் மத்தியில் ஷாங்காய் ஒத்துழைப்பு நாடுகளின் கூட்டம் முக்கியத்துவம் பெறுவதாக பாதுகாப்புத் துறை அமைச்சர் திரு. ராஜ்நாத் சிங் தெரிவித்துள்ளார்.

கிர்கிஸ்தான் தலைநகர் பைஷக்கில் நடைபெறும் ஷாங்காய் ஒத்துழைப்பு அமைச்சர்கள் கூட்டத்தில் இன்று உரையாற்றிய அவர், இப்பிராந்தியத்தின் அமைதிக்கு தொடர் வழிகாட்டியாக இந்த அமைப்பு திகழ்கிறது என்றார்.

இம்மாநாட்டில் இன்று மேற்கொள்ளப்படும் தீர்மானங்களால் பாதுகாப்பு சவால்களை எதிர்கொள்வதற்கான ஒத்துழைப்பு தொடர்பான புரிதல் பகிரப்படுவதோடு, எதிர்கால ஒத்துழைப்பிற்கும் வாய்ப்பு ஏற்படும் என்றார்.

ஷாங்காய் அமைப்பின் நெறிமுறைகளை ஆக்கப்பூர்வமாக முன்னெடுத்துச் செல்ல இந்தியா உறுதியுடன் இருப்பதாகவும் அவர் கூறினார்.

சமத்துவம், பரஸ்பர நம்பிக்கை, புரிந்துணர்வு பிரிவுகளில் நம்பகத்தன்மையும், ஒத்துழைப்பும் அவசியம் என்றும் அமைச்சர் எடுத்துரைத்தார்.

பழமையான நாகரீகங்களின் தாயகமாக ஷாங்காய் ஒத்துழைப்பு அமைப்பு திகழ்வதாக திகழ்வதாக பெருமிதம் தெரிவித்தார்.

ஆபரேஷன் சிந்தூர் துல்லிய தாக்குதலில் இந்தியாவின் தீர்க்கமான நிலைப்பாட்டை சுட்டிக்காட்டிய திரு. ராஜ்ராத் சிங், தீவிரவாதத்தின் புகலிட மையங்கள், தண்டனைகளிலிருந்து தப்பமுடியாது என்று குறிப்பிட்டார்.



பியூஷ்கோயல்

இந்தியா - நியூசிலாந்து நாடுகளுக்கு இடையிலான தடையற்ற வர்த்தக ஒப்பந்தத்தை ஏற்றுமதியாளர்களும், தொழில்முனைவோரும் முழுமையாக பயன்படுத்திக் கொள்ள மத்திய வர்த்தக தொழில்துறை அமைச்சர் திரு. பியூஷ்கோயல் வலியுறுத்தியுள்ளார்.

புதுதில்லியில் ஏற்றுமதி மேம்பாட்டுக் குழு மற்றும் தொழில் முனைவோருடன் நடைபெற்ற ஆலோசனைக் கூட்டத்தில், வளர்ந்த நாடுகளுடன், சந்தை வாய்ப்புகளை வலுப்படுத்தி, வேலை வாய்ப்புகளை உருவாக்கிக் கொள்ள அவர் அழைப்பு விடுத்தார்.

சென்ற நிதியாண்டில் 860 பில்லியன் டாலர் அளவிற்கு ஏற்றுமதி நடைபெற்றதாக கூறியுள்ள அவர், இன்னும் நான்கு ஆண்டுகளில் நம்நாட்டின் ஏற்றுமதி 2 டிரில்லியன் டாலர் அளவிற்கு அதிகரிப்பதன் அவசியத்தை வலியுறுத்தி உள்ளார்.

வர்த்தகம் சார்ந்த சீர்த்திருத்தங்கள், நிர்ணயித்த இலக்குகளை எட்டுதல், தொழிற்சாலைகள் உடனான ஒத்துழைப்பு போன்றவற்றின் மூலம் ஏற்றுமதியை ஊக்குவிக்க மத்திய அரசு உறுதிபூண்டிருப்பதாக திரு. பியூஷ்கோயல் தெரிவித்துள்ளார்.



கேர்தல் பயிற்சி

தமிழகத்தின் 234 சட்டப்பேரவை தொகுதிகளை சேர்ந்த கேர்தல் நடத்தும் அதிகாரிகள் மற்றும் உதவி அதிகாரிகளுக்கு சென்னையில் நாளை சிறப்பு பயிற்சி நடைபெறுகிறது.

தமிழக கூடுதல் தேர்தல் அதிகாரி திரு. சிவஞானம் தலைமையில் நாளை காலை 10 மணிக்கு தொடங்கும் இப்பயிற்சி வகுப்பில் வாக்கு எண்ணும் மையங்களில் மேற்கொள்ள வேண்டிய செயல்பாடுகள் குறித்து விளக்கமளிக்கப்படுகிறது.

மின்னணு வாக்குப்பதிவு இயந்திரங்களை கையாளுதல், தபால் வாக்குகளை எண்ணுதல் வாக்கு எண்ணிக்கைக்கு பின்னர், வெற்றி பெறும் வேட்பாளர்கள் குறித்த அறிவிப்பு போன்றவற்றில் பயிற்சிகள் இதில் இடம்பெறுகின்றன.

தமிழகம் உட்பட 5 மாநிலங்கள் சட்டப்பேரவை தேர்தல் வாக்கு எண்ணிக்கை வரும் திங்கட்கிழமை காலை 8 மணிக்கு தொடங்குகிறது.



மேற்கு வங்கம்

மேற்கு வங்க மாநிலத்தின் 142 சட்டப்பேரவை தொகுதிகளுக்கு நாளை நடைபெறும் 2-வது இறுதி கட்ட வாக்குப்பதிவிற்கான அனைத்து ஏற்பாடுகளும் தயார் நிலையில் உள்ளன.

வாக்குப்பதிவு காலை 7 மணிக்கு தொடங்கி மாலை 6 மணிவரை நடைபெறுகிறது.

3 கோடியே 20 லட்சம் வாக்காளர்கள்,

220 பெண்கள் உட்பட, ஆயிரத்து 448 வேட்பாளர்களின் வெற்றியை நிர்ணயிக்க உள்ளனர்.

வாக்குப்பதிவிற்காக ஏற்படுத்தப்பட்டுள்ள 41 ஆயிரம் வாக்குச்சாவடி மையங்களிலும் பாதுகாப்பு ஏற்பாடுகள் பலப்படுத்தப்பட்டுள்ளன.

இம்மாநிலத்தில் கடந்த 23-ம் தேதி நடைபெற்ற முதல்கட்ட வாக்குப்பதிவில் 93.19 சதவிகித வாக்குகள் பதிவான நிலையில் நாளை வாக்குப்பதிவு சதவிகிதம் மேலும் அதிகரிக்கும் என்று தேர்தல் ஆணையம் நம்பிக்கை தெரிவித்துள்ளது.



உப்புசத்தியாகிரகம்

தமிழ்நாடு உப்பு சத்தியாகிரக விழிப்புணர்வு இயக்கம் சார்பில் திருச்சியில் உள்ள உப்பு சத்தியாகிரக நினைவு ஸ்தூபியிலிருந்து நினைவு பாத யாத்திரை இன்றுகாலை தொடங்கியது.

1930-ம் ஆண்டு இந்திய சுதந்திர போரட்டத்தின் தண்டி யாத்திரையின் ஒருபகுதியாக திருச்சியிலிருந்து வேதாரண்யம் வரை பாதயாத்திரை மேற்கொண்ட தினத்தை நினைவு கூறும் வகையில் இந்த பாத யாத்திரை நடைபெறுகிறது.

திருச்சியிலிருந்து புறப்பட்ட உப்பு சத்தியாகிரக குழுவினர், திருவானைக்காவல், கல்லணை, திருக்காட்டுப்பள்ளி, தஞ்சை, பாபநாசம் வலங்கைமான், நீடாமங்கலம், மன்னார்குடி திருத்துறைப்பூண்டி, ஆயகாரபுலம் தகட்டுர் வழியாக வேதாரண்யம் செல்கின்றனர்.

வரும் 30-ம் தேதி வேதாரண்யம் அகஸ்தியம் பள்ளி உப்பளத்தில் உப்பு எடுக்கும் நிகழ்வில் இக்குழுவினர் பங்கேற்கின்றனர்.



ஈரோடு வாய்ஸ்

ஈரோடு மாவட்டம் சத்தியமங்கலம் காய்கறி சந்தையில் வரத்து குறைவு காரணமாக தக்காளி விலை உயர்ந்து காணப்படுவதாக எமது செய்தியாளர் தெரிவிக்கிறார்.

.. வாய்ஸ் ..



திண்டுக்கல் வாய்ஸ்

திண்டுக்கல் மாவட்டம் கொடைக்கானலில் நிலவும் இதமான காலநிலை காரணமாக சுற்றுலா பயணிகளின் வருகை அதிகரித்துள்ளதாக எமது செய்தியாளர் தெரிவிக்கிறார்.

.. வாய்ஸ் ..



இருவரி

சென்னையில் உள்ள தமிழ்நாடு தொழிலாளர் கல்வி நிலையத்தில், தொழிலாளர் மேலாண்மையில் பட்டப்படிப்பு, பட்ட மேற்படிப்பு மற்றும் முதுநிலை பட்டயப் படிப்புகளில் மாணாக்கர் சேர்க்கைக்கு, அடுத்த மாதம் 18-ம் தேதிக்குள் விண்ணப்பிக்கலாம் என அதன் இயக்குநர் தெரிவித்துள்ளார்.

தமிழக கர்நாடக எல்லைப்பகுதியான தாளவாடி மலைப் பகுதியிலிருந்து தக்காளி வரத்து குறைந்து உள்ளதால் ஈரோடு மாவட்டம் சத்தியமங்கலம் காய்கறி சந்தையில் தக்காளி விலை கிலோ 60 ரூபாய்க்கு விற்பனையாவதாக வியாபாரிகள் தெரிவிக்கின்றனர்.

தென்காசி மாவட்டத்தில் எலுமிச்சம் பழத்தின் விலை அதிகரித்துள்ளதால் விவசாயிகள் மகிழ்ச்சி அடைந்துள்ளதாக எமது செய்தியாளர் தெரிவிக்கிறார்.



வானிலை

தமிழகம் வழியாக நிலவும் வளிமண்டல காற்றழுத்த தாழ்வுப்பாதை காரணமாக, மேற்கு தொடர்ச்சி மலை மாவட்டங்கள், தென்தமிழக கடலோரம் மற்றும் டெல்டா மாவட்டங்களின் ஓரிரு இடங்களில் இன்று இடிமின்னலுடன் கூடிய மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

அடுத்த 5 நாட்களுக்கு அதிகபட்ச வெப்பநிலை 2 முதல் 3 டிகிரி செல்சியஸ் வரை அதிகரிக்க கூடும் என்றும் இம்மையம் கூறியுள்ளது.

நீலகிரி கோவை ஈரோடு சேலம் தர்மபுரி கிருஷ்ணகிரி மாவட்டங்களில் ஓரிரு இடங்களில் நாளை மறுநாள் தொடங்கி 3 நாட்களுக்கு கனமழை பெய்யக்கூடும் என்றும் இம்மையம் கூறியுள்ளது.



கோவில்

மதுரை அருள்மிகு மீனாட்சி சுந்தரேஸ்வரர் திருக்கோவில் சித்திரை திருவிழாவின் முக்கிய நிகழ்வான திருக்கல்யாணம் இன்று வெகுவிமரிசையாக நடைபெற்றது.

இதுகுறித்து எமது செய்தியாளர்

.. வாய்ஸ் ..

நெல்லை அருள்மிகு நெல்லையப்பர் காந்திமதி அம்பாள் திருக்கோவிலில் வருஷாபிஷேக விழா இன்று வெகு விமரிசையாக நடைபெற்றது.

திருவண்ணாமலை அருள்மிகு அருணாச்சலேஸ்வரர் ஆலயத்தில் சித்திரை வசந்த உற்சவ விழாவில் வெட்டிவேர் பல்லக்கில் சுவாமியும் - அம்பாளும் மகிழ் மரத்தை சுற்றி வந்து பக்தர்களுக்கு காட்சி அளித்தனர்.

மயிலாடுதுறை திருக்கடையூர் ஸ்ரீ அபிராமி அம்மன் உடனாகிய ஸ்ரீ அமிர்தகடேஸ்வரர் ஆலய சித்திரை பிரம்மோற்சவ தேர் திருவிழா இன்று நடைபெற்றது.



கால்பந்து

கொல்கத்தாவில் நடைபெறும் ISL கால்பந்து போட்டியில் இன்று இரவு ஏழரை மணிக்கு நடைபெறும் ஆட்டத்தில் ஈஸ்ட் பெங்கால் - ஒடிஷா FC அணியை எதிர்கொள்கிறது.



கிரிக்கெட்

ஐ.பி.எல் 20-20 கிரிக்கெட் போட்டியில் நியூசண்டிகரில் இன்று இரவு ஏழரை மணிக்கு ராஜஸ்தான் ராயல்ஸ் - பஞ்சாப் கிங்ஸை எதிர்கொள்கிறது.

